

आकाशवाणी मध्यप्रदेश से प्रस्तुत हैं प्रादेशिक समाचार

दिनांक : 25.08.2025

समय : 07.10 pm

मुख्य समाचार :-

- प्रधानमंत्री नरेन्द्र मोदी ने आज अहमदाबाद में किया कई विकास कार्यों का लोकार्पण ।
- केन्द्रीय मंत्री जेपी नड्डा ने श्योपुर और सिंगरौली में निर्मित मेडिकल कॉलेज का किया उद्घाटन ।
- केन्द्रीय मंत्री शिवराज सिंह चौहान ने आज भारतीय विज्ञान शिक्षा एवं अनुसंधान संस्थान के दीक्षांत समारोह में हुए शामिल ।
- मुख्यमंत्री डॉ. मोहन यादव कल विद्युत कंपनियों के चयनितों को करेंगे नियुक्ति पत्र का वितरण ।

अब समाचार विस्तार से:-

पीएम-गुजरात यात्रा

प्रधानमंत्री नरेन्द्र मोदी आज अहमदाबाद में पांच हजार चार सौ करोड़ रुपये की लागत से कई विकास परियोजनाओं का लोकार्पण किया । इसमें अहमदाबाद और गांधीनगर में दो हजार पांच सौ करोड़ रुपये की शहरी विकास परियोजना तथा 11 सौ करोड़ रुपये की विद्युत आपूर्ति परियोजना शामिल हैं। इस बीच प्रधानमंत्री ने रोड शो किया । प्रधानमंत्री गुजरात की दो दिन की यात्रा पर हैं।

जबलपुर-चिकित्सा महाविद्यालयों

केंद्रीय स्वास्थ्य एवं परिवार कल्याण मंत्री जगत प्रकाश नड्डा ने आज जबलपुर में श्योपुर और सिंगरौली के चिकित्सा महाविद्यालयों का लोकार्पण किया । कार्यक्रम में मुख्यमंत्री डॉ. मोहन यादव ने 'आशा संवाद - स्वास्थ्य की बात आशा के साथ' पहल और गर्भावस्था पोषण पर प्रचार सामग्री का शुभारंभ भी किया।

इस अवसर पर मुख्यमंत्री ने कहा कि प्रदेश में चिकित्सा महाविद्यालयों में 200 सीट बढ़ गई है —

रणसंवाद-2025

डॉ. भीमराव अंबेडकर नगर स्थित आर्मी वार कॉलेज में कल से दो दिवसीय अनूठा त्रि-सेवा संवाद "रण संवाद-2025" आयोजित होगा। जिसमें युद्ध, युद्धकला और युद्ध संचालन पर गहन चर्चा होगी। उद्घाटन सत्र को चीफ ऑफ डिफेंस स्टाफ जनरल अनिल चौहान संबोधित करेंगे, जबकि समापन सत्र में रक्षा मंत्री राजनाथ सिंह मुख्य भाषण देंगे। इसमें तीनों सेनाओं के शीर्ष नेतृत्व, रक्षा विशेषज्ञ, उद्योग जगत और अंतरराष्ट्रीय सुरक्षा विशेषज्ञ शामिल होंगे।

रीजनल टूरिज्म कॉन्क्लेव

ग्वालियर में 29 और 30 अगस्त को रीजनल टूरिज्म कॉन्क्लेव का आयोजन मुख्यमंत्री डॉ. मोहन यादव की अध्यक्षता में होगा। इस कार्यक्रम में केंद्रीय मंत्री ज्योतिरादित्य सिंधिया, विधानसभा अध्यक्ष नरेन्द्र सिंह तोमर और पर्यटन मंत्री धर्मेन्द्र सिंह लोधी सहित कई गणमान्य मौजूद रहेंगे। "टाइमलेस ग्वालियर" थीम पर आधारित कॉन्क्लेव में निवेशकों को एमओयू, अनुबंध और लोए प्रदान किए जाएंगे। साथ ही विशेष पर्यटन प्रदर्शनी भी आयोजित होगी।

शिवराज सिंह चौहान

भोपाल में आज भारतीय विज्ञान शिक्षा एवं अनुसंधान संस्थान, भोपाल का बारहवाँ दीक्षांत समारोह आयोजित हुआ। इस अवसर पर केंद्रीय मंत्री शिवराज सिंह चौहान ने छात्र-छात्राओं को संबोधित किया। श्री चौहान ने कहा कि यहां भारतीय संस्कृति, जीवन मूल्यों और परंपराओं की झलक दिखाई देती है। उन्होंने कहा कि जब विश्व अज्ञान के अंधकार में था, तब भारत ने वेदों के माध्यम से ज्ञान का प्रकाश फैलाया। श्री चौहान ने युवाओं से स्वदेशी अपनाने का आह्वान भी किया—

नियुक्त-पत्र

मुख्यमंत्री डॉ. मोहन यादव कल रवीन्द्र भवन भोपाल में विद्युत कंपनियों के नवनियुक्त 1060 कार्मिकों को नियुक्त-पत्र वितरित करेंगे। कार्यक्रम में बिजली कंपनियों के लिए नवीन संगठनात्मक संरचना के तहत 51 हजार 711 नये स्थाई पदों की स्वीकृति के लिये मुख्यमंत्री का अभिनंदन भी किया जायेगा। ऊर्जा विभाग की विभिन्न बिजली कंपनियों में रिक्त पदों की परीक्षा के बाद कर्मचारियों का चयन किया गया है।

मन की बात

प्रधानमंत्री नरेन्द्र मोदी मन की बात कार्यक्रम में रविवार, 31 अगस्त को सुबह 11 बजे देशवासियों से अपने विचार साझा करेंगे। आप भी टोल फ्री नंबर 1800-11-7800 पर कॉल करके या MyGov और NaMo App पर अपने सुझाव और विचार साझा कर सकते हैं ।

मौसम

प्रदेश में बारिश का दौर जारी है। मौसम विभाग के अनुसार पिछले 24 घंटों के दौरान भोपाल, उज्जैन और जबलपुर संभागों में कई स्थानों पर वर्षा हुई, वहीं इंदौर, नर्मदापुरम, ग्वालियर, चंबल, रीवा, शहडोल और सागर संभागों में अधिकांश स्थानों पर बारिश दर्ज की गई। विभाग ने सतना, डिंडोरी, कटनी, रीवा, छतरपुर, अलीराजपुर और दतिया जिलों में भारी बारिश का अलर्ट जारी किया है। राज्य में अधिकतम तापमान नरसिंहपुर में 31 डिग्री और न्यूनतम तापमान खंडवा व पचमढ़ी में 19 डिग्री सेल्सियस रिकॉर्ड किया गया

खेलो

टोक्यो ओलंपिक की रजत पदक विजेता मीराबाई चानू ने अहमदाबाद में आयोजित कॉमनवेल्थ वेटलिफ्टिंग चैंपियनशिप में स्वर्ण पदक जीतकर एक बार फिर देश का नाम रोशन किया है। मीराबाई ने कुल 193 किलोग्राम वजन उठाकर यह शानदार उपलब्धि हासिल की।

दो बार की ओलंपिक पदक विजेता भारतीय निशानेबाज मनुभाकर कज़ाकिस्तान के श्यामकेंट में एशियाई निशानेबाजी चैंपियनशिप में महिलाओं की 25 मीटर पिस्टल स्पर्धा में चौथे स्थान पर रहीं।

श्रीनगर की डल झील पर खेलो इंडिया वाटर स्पोर्ट्स फेस्टिवल-2025 का सफल आयोजन संपन्न हुआ। यह पहला राष्ट्रीय स्तर का ओपन-एज प्रतियोगिता थी, जिसमें रोइंग, कायाकिंग और कैनोइंग जैसी ओलंपिक स्पर्धाएँ शामिल रहीं। तीन दिवसीय प्रतियोगिता में मध्यप्रदेश, ओडिशा और केरल शीर्ष तीन राज्यों के रूप में उभरे। मध्यप्रदेश ने शानदार प्रदर्शन करते हुए 24 में से 10 स्वर्ण पदक जीते।

अब कुछ समाचार संक्षेप में

- खंडवा में मध्य प्रदेश जन अभियान परिषद द्वारा जिले के ग्राम रायपुर और ग्राम जलवा बुजुर्ग में ईको फ्रेंडली प्रतिमाओं के निर्माण के सम्बंध में ग्रामीणों को मिट्टी की गणेश प्रतिमाएं निर्मित करने के सम्बंध में प्रशिक्षण दिया जा रहा है।
- आगरमालवा में आजीविका समूह की महिलाएं झंडा चौक पर गोबर से निर्मित गणेश की मूर्तियों का विक्रय कर रही हैं । आजीविका मिशन से जुड़ी लाडवन ग्राम की महिला समूहों ने ये प्रतिमाएं पूरी तरह जैविक तरीके से तैयार की हैं।
- छिंदवाड़ा के पांडुर्ना स्कूलों में शिक्षा की गुणवत्ता और विद्यार्थियों की उपस्थिति बढ़ाने के लिए जिले के पांडुर्ना और सौसर अनुविभागों के एसडीएम, तहसीलदार, नायब तहसीलदार और अन्य विभागीय अधिकारी सरकारी स्कूलों का निरीक्षण करेंगे।
- शिवपुरी जिले में 27 अगस्त से शुरू होने वाले गणेश महोत्सव के लिए जिला मुख्यालय पर मूर्ति बनाने वाले मूर्तिकार प्रतिमा को अंतिम रूप देने में जुटे हुए हैं।
- झाबुआ में राज्य तीरंदाजी अकादमी में प्रवेश के लिए प्रतिभा चयन का आयोजन कल शाम 4 बजे बहुउद्देशीय खेल परिसर में किया जाएगा। 9 से 20 वर्ष आयु वर्ग के बालक और बालिकाएं इस चयन में भाग ले सकते हैं।
- भोपाल के विकास भवन में पंचायत राज संचालनालय मध्य प्रदेश की एक कार्यशाला आयोजित की गई। इसमें पंचायतों के कामकाज को और बेहतर, पारदर्शी और जिम्मेदार बनाने के लिए कार्य योजना पर चर्चा हुई।
- पुलिस महानिदेशक द्वारा डीजी कमेंडेशन रोल एंड डिस्क के लिए 80 पुलिस अधिकारियों और कर्मचारियों को चुना गया है। प्रशस्ति पत्र के लिए वल्लभ भवन के सहायक पुलिस आयुक्त सुरक्षा अविनाश शर्मा का भी नाम तय किया गया है।

.....